

# 21 SENA ILU R-RENDENTUR NIŻEL IL-BLATA L-BAJDA

*minn Joe C. Cordina*

Avveniment iehor marbut mal-akkwata tal-Blata l-Bajda hu żgur il-pellegrinaġġ li jsir kull sena fil-Hamrun fi żmien il-Ġimgha Mqaddsa bl-istatwa devota ta' Ġesù Redentur li jibda propju minn quddiem il-Kappella tal-Midalja Mirakoluża fil-bidu tal-Blata l-Bajda u jibqa' tiela' lejn il-Knisja Parrokkjali ta' San Gejtanu. Filfatt ġeneralment lejliet il-pellegrinaġġ il-vara tar-Redentur titniżżel fuq trakk mill-Knisja ta' San Gejtanu sal-Blata l-Bajda fejn titqieghed fil-Kappella tas-Socjetà tal-MUŻEW sakemm l-ghada tohroġ fil-pellegrinaġġ li llum sar parti mid-tradizzjonijiet Hamruniżi.



Imma qabel ma beda jsir dan il-Pellegrinaġġ, din l-istatwa ta' Ġesù Redentur qatt ma kienet harget mill-knisja f'purçissjoni. Kienet dejjem miżmuma b'ghożża kbira mill-Hamruniżi u dejjem kellhom devozzjoni kbira lejha. Ghal jiem tal-Ġimgha l-Kbira kienet tinhareġ min-niċċa u tintrama fuq bradella taht wahda min-navi fejn kienet tiġi mdawra b'ghadd kbir ta' fjuri u xemghat. Ghalhekk kien ilu jinghad u jinhas bhala xewqa ta' hafna Hamruniżi li din l-istatwa devota tar-Redentur tinhareġ mill-Knisja f'purçissjoni madwar it-toroq tal-Hamrun. Hafna kienu jirraġunaw li la fil-Hamrun ma kellniex it-tradizzjoni ta' purçissjoni bil-vari tal-Ġimgha l-Kbira kif ghandhom diversi postijiet ohra f'Malta, almenu jkollna s-sodisfazzjon li niehdu sehem f'purçissjoni bil-vara meqjuma tar-Redentur fi żmien il-Ġimgha Mqaddsa.

Kellha tkun ittra lill-Kappillan Dun Pawl Camilleri fl-1995 li tat spinta biex tibda ssir din il-Purçissjoni. Dak iż-żmien kont membru tal-Kunsill Parrokkjali u niftakar li waqt seduta tal-Kunsill Parrokkjali, il-Kappillan Camilleri kien qalilna li kien irċieva ittra fejn individwu Hamruniż kien ha l-inizzjattiva u ssuġġerilu li jsir pellegrinaġġ bl-istatwa tar-Redentur. Niftakar li kulhadd kien qabel mal-idea u mill-ewwel bdejna niddiskutu l-format li kellu jiehdu dan il-Pellegrinaġġ.

Niftakar li kien ġie deciz li l-jum li fih kellu jibda jsir ikun l-Erbgha lejliet Hamis ix-Xirka. Kien ġie deciz ukoll li l-Pellegrinaġġ kellu jibda minn hdejn il-Kappella tal-M.U.S.E.U.M u jibqa' tiela' bil-pass il-pass sal-Knisja Parrokkjali ta' San Gejtanu u fih jiehdu sehem is-Socjetajiet Muzikali tal-Parroċċa b'wahda minnhom iddoqq marċi funebri, kif ukoll l-Iscoots li kellhom joffru d-daqq tal-Bugles. Il-Baned kellhom jalternaw bejniethom min kien imissu jdoqq marċi funebri. Kellu jkun hemm ukoll *loudspeakers* li fuqhom jinstema' t-talb u kummentarju u kant. Dan kien il-format li ġie mwettaq meta l-Pellegrinaġġ sar għall-ewwel darba fl-Erbgha tat-Tniebri nhar it-12 ta' April 1995. U dan kien il-format li baqa' jsir sallum bid-differenza li f'dan l-aħħar flok fil-ġurnata tal-Erbgha beda jsir it-Tlieta.

Kien ġara li ftit wara li dan il-Pellegrinaġġ beda jsir l-Erbgha, ir-Radju RTK kien beda jorganizza Via Sagra Nazzjonali u għalkemm kulhadd kien jaf li l-Erbgha jsir il-Pellegrinaġġ fil-Hamrun xorta ġiet magħżula l-ġurnata tal-Erbgha biex fiha ssir il-Via Sagra, għalkemm ir-raġuni kienet tgħid li l-RTK messu għażel ġurnata ohra. Imma hawn Malta hekk kif wiehed jara li haġa qed tirnexxi, mill-ewwel jippruvaw jirkbu fuqha bit-tahwid u tfixkil li jista' jiġri. U għalhekk biex ma jkunx hemm tahwid il-Parroċċa San Gejtanu kienet iddecidiet li tibdel il-ġurnata, mill-Erbgha għat-Tlieta. Sa mill-ewwel darba li sar dan il-Pellegrinaġġ ġabar miegħu għadd kbir ta' nies mhux biss mill-Hamrun imma minn Malta kollha u kompla jikber fil-popolarità sal-ġurnata tal-lum.

Għal dak li għandu x'jaqsam mal-istatwa, din hi xogħol artistiku magħmul mill-kartapesta imma mhux magħruf eżatt min għamilha u kif ġiet il-Hamrun, tant li matul iż-żmien ma' din l-istatwa intrabtu bosta diceriji u għidut. L-istoriku Pietru Pawl Castagna (1827-1907) jgħid li l-magħruf statwarju Carlo Darmanin għamel statwa tar-Redentur fil-kunvent ta' Ġiezu tal-Belt u Patri Ġorġ Xerri jgħid ukoll li din l-istatwa llum tinsab fil-Parroċċa ta' San Gejtanu fil-Hamrun. Fost dawn l-għidut u xniegħat jinghad li din kienet inxtrat mill-Hamruniżi mingħand il-fratellanza tal-Kurċifiss tal-Belt. Jinghad ukoll li meta din l-istatwa kienet qed tingarr lejn il-Hamrun, tal-Belt kien reġa' bdielhom u marru biex jehduha lura imma l-anzjani Hamruniżi jirakkontaw b'ċertu fervur kif l-antenati Hamruniżi kienu ġrew bil-vara sal-Blata l-Bajda u b'hekk din l-istatwa dahlet fil-Hamrun.



*Dehra tal-istatwa tar-Redentur għaddejja għall-ewwel darba fi Triq il-Kbira fl-1995.*

Għal dawk li huma fatti storiċi, l-istoriċi Franġiskani Patri Ġorġ Xerri u Patri Ġorġ Aquilina kitbu fuq il-Fratellanza tal-Kurċifiss tal-Belt u waddbu hafna dawl fuq dan ir-Redentur tant li jsemmu kif fis-26 ta' Diċembru 1894, ċertu Ġużeppi Dimech wera li kien lest li jagħmel vara ohra tar-Redentur għall-Knisja ta' Ġiezu tal-Belt, bil-kundizzjoni li jingħata dik li kellha l-fratellanza u li jista' jagħmel użu minnha. Il-Fratellanza tal-Kurċifiss qablet li jsir hekk bil-kundizzjoni li l-ġdid jingħoġob. Minn stharrig li sar ġie magħruf li Ġużeppi Dimech kien jahdem ix-xatt flimkien ma' hutu, Gejtu, Ġanni u Leli. Kienu jgħixu fil-parti ta' isfel ta' Strada Rjali l-Hamrun, jiġifieri n-naħat ta' Strada San Tomaso, u kienu magħrufa bhala 'tal-Laġan'. Minhabba x-xogħol tagħhom ix-Xatt, kellhom hafna kuntatti mal-Fratellanzi tal-Belt fosthom dik tal-Kurċifiss u tal-Irxox. Kienu wkoll reffiegħa ta' bosta vari fil-Belt. Biex huma rnexxielhom jiksbu din l-istatwa tar-Redentur huma kienu jiġbru l-flus mingħand il-haddiema u n-negozjanti tax-xatt.

Meta mbagħad din l-istatwa giet akkwistata u tqiegħdet fil-Knisja Parrokkjali ta' San Gejtanu l-Hamrun, il-qima lejn din ix-xbieha tar-Redentur malajr qabdet, tant li fl-1890 saritlu dijadema tal-fidda minn ċertu Tancred Caruana. Min-naha tiegħu Ġużeppi Dimech għamel żmien twil jieħu hsieb dan ir-Redentur, u sa wara l-gwerra l-familja Dimech baqgħet tieħu hsieb din il-vara għaziża. Barra minn hekk dawn l-ahwa kellhom qima speċjali lejn il-Passjoni ta' Kristu tant li wiehed minnhom, Ġanni, hadem u rsista biex saret il-Via Sagra li llum insibu fil-knisja ta' San Gejtanu. Wara li l-ahwa Dimech irtiraw, familja ohra Hamruniża dahlet biex tkompli tkabbar u xxerred id-devozzjoni lejn din l-istatwa. Din kienet il-familja Sciberras magħrufa bhala taċ-'Ċakkar' jew 'ta' Indrijana' u li wkoll kienet tahdem ix-xatt. Permezz ta' din il-familja u tal-prokuraturi li ġew wara, jiġifieri Indri Mifsud u Dun Ġużepp Ellul, il-qima lejn din il-vara tar-Redentur baqgħet dejjem hajja f'din il-Parroċċa.

Imma kif għidna iktar 'il fuq din id-devozzjoni baqgħet dejjem magħluqa bejn l-erba' hitan tal-knisja ta' San Gejtanu u għalhekk meta griet l-ahbar li kien hemm il-hsieb li l-istatwa għaziża u meqjuma tar-Redentur ser tinħareġ u tittellgħa f'pellegrinagg tul it-triq prinċipali tal-Hamrun, mill-Blata l-Bajda sal-Knisja Parrokkjali, il-poplu Hamruniż laqagħha b'ferħ u b'entużjażmu kbir. Ġew stampati powsters bix-xbieha tar-Redentur u saru diversi preparamenti. Peress li din il-vara kienet qatt ma harget f'purċissjoni kien jinhtigilha tiġi armata għall-okkażjoni u li kellha veru bżonn kien sett brazzi biex tkun imdawla kif ikunu l-vari tal-Ġimgha l-Kbira f'postijiet ohra.

Dan ix-xogħol dahal għalih is-Sur Lawrence Mangion, bniedem tas-sengħa li ilu żmien jahdem u jgħin f'armar li għandu x'jaqsam ma' oġġetti tal-landa jew zingu. Is-Sur Mangion dejjem hadem minn qalbu u bosta huma l-Għaqdiet li huma rikonoxxenti lejħ għall-affarijiet li għamlilhom, speċjalment fejn jidhlu emblemi ta' standardi. Hawn ta' min isemmi li din is-sengħa bħal tas-Sur Mangion hi wahda li ma tantx baqa' min jippratikaha u dnub li l-awtoritajiet ma jehdux hsieb nies bħal dawn u jgħinuhom halli s-sengħa tagħhom ma tintilifx. Intant



*Dettal tar-Redentur meqjum fil-Parroċċa ta' San Gejtanu, l-Hamrun.*

Lorry, għax hekk iħobb li jissejjah, dahal għal din il-biċċa xogħol b'ruhu u b'gismu u għalkemm ma kienx baqa' wisq żmien, holoq malajr disinn, fassal il-pjanċi u fi żmien relattivament qasir hadem sett brazzi l-gmiel tagħhom. Dawn ġew ibbanjati u nxtrow shades addattati. Lorry għaddielhom id-dawl u malli dawn twaħhlu mal-bradella tar-Redentur, dawn tawha dehra tassew sabiħa. Kienet l-ewwel vara li qatt armajna fil-Hamrun bhala vara tal-Gimgha l-Kbira u l-entuzjażmu kien tassew kbir għax kien ilu jinhass il-bżonn li fil-Hamrun issir xi manifestazzjoni fil-berah għal żmien il-Gimgha l-Kbira. Kienet xewqa u ghadha xewqa ta' bosta li xi darba t-triq prinċipali tal-Hamrun, triq kbira u sabiħa li dejjem ippresstat ruhha sew għal manifestazzjonijiet kbar anke mhux reliġjużi, tilqa' fiha purċissjoni tal-Gimgha l-Kbira.

Intant lejliet dak l-ewwel Pellegrinaġġ il-vara tar-Redentur tnizzlet bi trakk għall-Kappella tal-M.U.S.E.U.M. fil-Blata l-Bajda u l-ghada 12 ta' April 1995 għadd kbir ta' nies niżlu l-Blata l-Bajda. Fis-6.30 p.m. il-vara tar-Redentur inharget fuq l-ispalla ghad-daqq tal-Bugles tal-Iscoots. Il-katuba tal-Banda San Gejtanu, li kienet qed iddoqq hi kif kien ġie miftiehem bejn iż-żewġ baned, tat is-sinjal għall-ewwel marċ. Il-Pellegrinaġġ kien beda u hekk kif jinqara f'ittra mibghuta minn Victor Sacco lill-gazzetta Il-Ġens, '... it-triq prinċipali tal-Hamrun, is-soltu miżghuda bit-traffiku u dhahen tal-karozzi, ġiet mibdula għal saghtejn shah f'bahar ta' nies ta' kull età mixjin wara x-xbieha mirakoluża ta' Kristu Redentur li tinsab meqjuma b'tant ghozza fil-Parroċċa tagħna ta' San Gejtanu.' Minn dakinhar għaddew wiehed u ghoxrin sena u l-pellegrinaġġ sar maghruf u kompli jikber u issa hu stabbilit u mistenni mill-bosta devoti mxerrdin madwar il-pajjiż kollu.

# MARK SCHEMBRI & SONS LIMITED

**Interior Finishing Contractors & Suppliers**



**Mark Schembri**  
Managing Director

3, St. Venera Street,  
Msida MSD 1907, Malta.

Tel: [+356] 2125 0112  
Mob: [+356] 7940 0327  
Fax: [+356] 2124 1629  
e-mail: info@msa.com.mt

## WE SUPPLY AND INSTALL

CARPETS  
PARQUET FLOORS  
SPORTS FLOORS  
VINYL / RUBBER FLOORS  
BATHROOM WALL / FLOOR VINYL  
BATHROOM / KITCHEN DRAINS  
FLOOR PREPARATION / SCREEDS  
ENTRANCE DOOR MATTINGS  
WALLPAPER  
WHIPPING OF CARPETS  
DRY CARPET CLEANING  
UPHOLSTERY CLEANING